



L-Ewwel Ċentinarju mit-twaqqif tal-Consitutional Club – Mellieħa

Kif inhu dokumentat fil-minuti tal-Għaqda Mużikali Imperial, l-għaqda tagħna taf il-bidu tagħha fl-1930, bl-ewwel programm tal-Banda Imperial isir fil-21 ta' Settembru tal-istess sena. Skont l-istess minuti, l-ewwel seduta tal-kumitat fejn insibu l-isem bħala 'Imperial Band Club' hi dik tal-15 ta' Marzu 1931. Dan għaliex l-Għaqda Mużikali Imperial tnisslet mill-Consitutional Club li twaqqaf fil-Mellieħa fl-1924.

L-ewwel seduta tal-Consitutional Club saret il-Hadd, 31 t'Awwissu 1924. Għalhekk, din is-sena jahbat il-mitt sena minn meta twaqqaf il-Consitutional Club – Mellieħa.

Biex infakkru dan l-anniversarju tant importanti, qed nippublikaw parti minn studju kronoloġiku li kien għamel il-mibki Jimmy Muscat fuq l-istorja tal-każin, bejn l-1924 u l-1929.


Il-Consitutional Club – Mellieħa 1924-1929

Jimmy Muscat

Sena 1924

Waqt l-ewwel seduta tal-Consitutional Club tal-Mellieħa li saret nhar il-31 t'Awwissu 1924, is-Sur Walter Salamone ġie nominat bħala Viċi President u Agent President għal dik il-laqgħa stess. Preżenti għal dik il-laqgħa kien hemm Carmelo Stellini, Gio Maria Vella, Francesco Buttigieg, Gio Maria Sammut, Salvatore Chetcuti, Francesco Bonello, Gino Gauci, Angelo Cutjar u William Howe. Il-Markiz Testaferrata Olivier ġie nominat bħala President, Carmelo Stellini bħala Kaxxier, Gio Maria Gauci bħala Agent Kaxxier u Giorgio Vella bħala Segretarju.

Waqt din is-seduta ġew approvati wkoll ir-regolamenti li fuqhom kellu jitmexxa l-każin. Imbagħad, f'seduta oħra miżmuma



Il-minuti tal-ewwel laqgħa tal-kumitat tal-Consitutional Club - Mellieħa.

f'Ottubru 1924, kien hemm proposta biex jiġi mwaqqaf tim tal-futbol, ġew approvati 73 membru tal-kazin u l-bottegin tal-kazin ingħata f'idejn Francesco Buttigieg.

Sena 1925

Matul l-1925 saru tliet seduti tal-kumitat. Il-bottegin gie mikri għas-somma ta' £1.50 fis-sena, ġew approvati 11-il membru ġdid mal-kazin u l-membri kollha kkontribwew għaž-żamma u t-tmexxija tal-kazin, bil-kundizzjoni li jiġu mħallsa lura.

Sena 1926

F'Jannar 1926 gie elett kumitat ġdid. Fil-kazin issa kien hemm 126 membru u jidher ukoll li f'Mejju tas-sena ta' qabel kienet giet imwaqqfa soċjetà orkestrali taħt l-isem ta' Santa Ċecilja, il-patrona tal-mużika. Naraw ukoll li l-Wisq Nobbli Lady Strickland tat is-somma ta' £10 għat-twaqqif ta' din l-Orkestra u l-membri tagħha stess kienu jħallsu xelin u 6 soldi fix-xahar. Matul l-1926 kien hemm biss żewġ seduti.

Sena 1927

Fil-1927 jidher li l-attivitajiet bdew jizziedu u kien hemm total ta' sbatax-il seduta tal-kumitat. Saru elezzjonijiet ġodda u sal-aħħar tas-sena kien hemm madwar 212-il membru fil-kazin. Ġew mixtrija xi strumenti ġodda għall-orkestra u dawk il-membri li kienu ħarġu l-flus fis-sena ta' qabel ġew imħallsa lura għalkollox. F'Lulju 1927 giet organizzata mawra sa Għawdex għar-residenti Mellieħin fuq il-vapur SS Wembley u saret ukoll ġabra biex jinxtraw xi bankijiet għall-entrata prinċipali tal-kazin. Gie deċiż li tiġi mistiedna banda biex iddoqq nhar lejlet il-Festa tal-Vitorja f'Settembru u gie ordnat xi loġħob tan-nar għal dik l-okkażjoni.

Sena 1928

Il-kumitat tal-kazin laqqa' tmintax-il seduta matul is-sena 1928 u fil-kumitat onorarju l-ġdid deheru ucuħ ġodda bħal Sir Gerald Strickland u l-Wisq Nobbli l-Konti F. Sant Cassia. Il-kazin issa kellu madwar 210 membru, numru sostanzjali għal kazin daqshekk ġdid f'raħal daqshekk żgħir. Matul

l-ewwel seduta ta' din is-sena ġew approvati u kkonfermati r-regolamenti tal-1924. Fil-20 ta' Jannar 1928, il-kazin kera l-postijiet bin-numri 21 u 22 fil-Pjazza tal-Parroċċa b'kera ta' £23 fis-sena għal tnaħ-il sena, taħt ċertu kundizzjonijiet. Ġew maħtura tliet membri biex jieħdu ħsieb din il-kera, iżda f'Lulju tal-istess sena l-kumitat tal-kazin iddecieda li jieħu dan il-piż tal-kera biex iħallsu hu stess.

Imbagħad f'Novembru gie deċiż li l-kariga tas-surmast tal-orkestra tiġi terminata u f'Diċembru saret proposta, li ma gietx aċċettata, biex jinbidel l-isem tal-kazin. Jidher ukoll li kien hemm talba biex jinħatra president u viċi president ġodda u fit-23 ta' Diċembru 1928 eventwalment insibu lil Dr Angelo Attard Montalto bħala President u lil Dr Armando Mifsud bħala Viċi President. Kien hemm proposta oħra biex tiġi mwaqqfa banda taħt l-isem ta' 'Duke of York'. Din il-proposta jidher li giet aċċettata unanimament u kellhom jiġu miġbura fondi biex jinxtraw l-istrumenti għal din il-banda.

Sena 1929

Fil-bidu tas-sena 1929 il-membri kollha tal-kazin ġew imlaħħqa membri onorarji tal-Constitutional Club ta' Birkirkara, ġest verament ta' ġieħ bejn żewġ entitajiet mużikali. Saret ukoll proposta ġdida biex jiġu akkwistati u mixtrija xi strumenti tal-banda mill-Banda tal-Royal Malta Artillery. Ingħataw diversi donazzjonijiet għal dan il-għan u l-membri kollha tal-kumitat sellfu somom ta' flus biex eventwalment ġew imħallsa £90 għall-akkwist ta' 44 strument tal-banda, inkluzi t-tnabar. Matul din is-sena ntbagħtu ittri ta' ringrazzjament lill-emigranti Mellieħin li ġabru xi flus biex inxtara standard ġdid għall-kazin kif ukoll għall-karti tal-mużika mibgħuta lill-banda. Ammiratur tal-banda ta tletin legiju għall-użu tal-bandisti.

Proposta importanti oħra kienet biex jiġi mwaqqaf kumitat indipendenti biex jieħu ħsieb il-banda. Dan kellu jinkludi membru mill-kumitat tal-kazin u erba' membri oħra li kellhom jiġu magħżula minn fost il-bandisti stess. Biex jingabru fondi għall-bżonnijiet tal-kazin, f'Lulju 1929, giet organizzata ħarġa mill-Bajja tal-Mellieħa sal-Imgarr, Għawdex fuq il-vapur Odin. Jidher ukoll li matul is-sena 1929 kien hemm biss seba' seduti tal-kumitat.